

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే
॥ చత్వారింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ చత్వారింశః సర్గః ॥

శ్రీరామేణ వానరర్షరక్షసాం స్వదేశే ప్రస్థాపనం

తథా స్మ తేషాం వసతామృక్షవానరరక్షసాం ।
రాఘవస్తు మహాతేజాః సుగ్రీవమిదమబ్రవీత్ ॥ 7.40.1 ॥

గమ్యతాం సౌమ్య కిష్కింధాం దురాధర్షాం సురాసురైః ।
పాలయస్వ సహమాత్యై రాజ్యం నిహతకంటకం ॥ 7.40.2 ॥

అంగదం చ మహాబాహో ప్రీత్యా పరమయా యుతః ।
పశ్య త్వం హనుమంతం చ నలం చ సుమహాబలం ॥ 7.40.3 ॥

సుషేణం శ్వశురం వీరం తారం చ బలినాం వరం ।
కుముదం చైవ దుర్ధర్షం నీలం చైవ మహాబలం ॥ 7.40.4 ॥

వీరం శతబలిం చైవ మైందం ద్వివిదమేవ చ ।
గజం గవాక్షం గవయం శరభం చ మహాబలం ॥ 7.40.5 ॥

ఋక్షరాజం చ దుర్ధర్షం జాంబవంతం మహాబలం ।
పశ్య ప్రీతిసమాయుక్తో గంధమాదనమేవ చ ॥ 7.40.6 ॥

ఋషభం చ సువిక్రాంతం ప్లవంగం చ సుపాటలం ।
కేసరిం శరభం శుంభం శంఖచూడం మహాబలం ॥ 7.40.7 ॥

యే యే మే సుమహాత్మానో మదర్థే త్యక్తజీవితాః |
పశ్య త్వం ప్రీతిసంయుక్తో మా చైషాం విప్రియం కృథాః || 7.40.8 ||

ఏవముక్త్వా చ సుగ్రీవమాశ్లిష్య చ పునః పునః |
విభీషణమువాచాథ రామో మధురయా గిరా || 7.40.9 ||

లంకాం ప్రశాధి ధర్మేణ ధర్మజ్ఞస్త్వం మతో మమ |
పురస్య రాక్షసానాం చ భ్రాతుర్వైశ్రవణస్య చ || 7.40.10 ||

మా చ బుద్ధిమధర్మే త్వం కుర్యా రాజన్ కథంచన |
బుద్ధిమంతో హి రాజానో ద్రువమశ్నంతి మేదినీం || 7.40.11 ||

అహం చ నిత్యశో రాజన్ సుగ్రీవసహితస్త్వయా |
స్మర్తవ్యః పరయా ప్రీత్యా గచ్ఛ త్వం విగతజ్వరః || 7.40.12 ||

రామస్య భాషితం శ్రుత్వా ఋక్షవానరరాక్షసాః |
సాధుసాధ్వితి కాకుత్స్థం ప్రశశంసుః పునః పునః || 7.40.13 ||

తవ బుద్ధిర్మహాబాహో వీర్యమద్భుతమేవ చ |
మాధుర్యం పరమం రామ స్వయంభోరివ నిత్యదా || 7.40.14 ||

తేషామేవం బ్రువాణానాం వానరాణాం చ రక్షసాం |
హనూమాన్ ప్రణతో భూత్వా రాఘవం వాక్యమబ్రవీత్ || 7.40.15 ||

స్నేహో మే పరమో రాజంస్త్వయి తిష్ఠతు నిత్యదా |
భక్తిశ్చ నియతా వీర భావో నాన్యత్ర గచ్ఛతు || 7.40.16 ||

యావద్ రామకథా వీర చరిష్యతి మహీతలే |
తావచ్ఛరీరే వత్స్యంతు ప్రాణా మమ న సంశయః || 7.40.17 ||

యచ్చైతచ్ఛరితం దివ్యం కథా తే రఘునందన |
తన్మమాప్సరసో రామ శ్రావయేయర్నరర్షభ || 7.40.18 ||

తచ్చృత్వాహం తతో వీర తవ చర్యామృతం ప్రభో |
ఉత్కంఠాం తాం హరిష్యామి మేఘలేఖామివానిలః || 7.40.19 ||

ఏవం బ్రువాణం రామస్తు హనూమంతం వరాసనాత్ |
ఉత్థాయ సస్వజే స్నేహాద్ వాక్యమేతదువాచ హ || 7.40.20 ||

ఏవమేతత్ కపిశ్రేష్ఠ భవితా నాత్ర సంశయః |
చరిష్యతి కథా యావదేషా లోకే చ మామికా || 7.40.21 ||

తావత్ తే భవితా కీర్తిః శరీరేఽప్యసవస్తథా |
లోకా హి యావత్స్థాస్యంతి తావత్ స్థాస్యంతి మే కథాః || 7.40.22 ||

ఏకైకస్యోపకారస్య ప్రాణాన్ దాస్యామి తే కపే |
శేషస్నేహోపకారాణాం భవామ ఋణినో వయం || 7.40.23 ||

మదంగే జీర్ణతాం యాతు యత్ త్వయోపకృతం కపే |
నరః ప్రత్యుపకారాణామాపత్స్వాయాతి పాత్రతాం || 7.40.24 ||

తతోఽస్య హరం చంద్రాభం ముచ్య కంఠాత్ స రాఘవః |
వైదూర్యతరలం కంఠే బబంధ చ హనూమతః || 7.40.25 ||

తేనోరసి నిబద్ధేన హరేణ మహతా కపిః |
రరాజ హేమశైలేంద్రశ్చంద్రేణాక్రాంతమస్తకః || 7.40.26 ||

శ్రుత్వా తు రాఘవస్యైతదుత్థాయోత్థాయ వానరాః |
ప్రణమ్య శిరసా పాదౌ నిర్జగ్ముస్తే మహాబలాః || 7.40.27 ||

సుగ్రీవః స చ రామేణ నిరంతరమురోగతః ।
విభీషణశ్చ ధర్మాత్మా సర్వే తే బాష్పవిక్లవాః ॥ 7.40.28 ॥

సర్వే చ తే బాష్పకలాః సాశ్రునేత్రా విచేతసః ।
సమ్మూఢా ఇవ దుఃఖేన త్యజంతో రాఘవం తదా ॥ 7.40.29 ॥

కృతప్రసాదాస్తేనైవం రాఘవేణ మహాత్మనా ।
జగ్ముః స్వం స్వం గృహం సర్వే దేహీ దేహమివ త్యజన్ ॥ 7.40.30 ॥

తతస్తు తే రాక్షసఋక్షవానరాః
ప్రణమ్య రామం రఘువంశవర్ధనం ।
వియోగజాశ్రుప్రతిపూర్ణలోచనాః
ప్రతిప్రయాతాస్తు యథా నివాసినః ॥ 7.40.31 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే
ఉత్తరకాండే చత్వారింశః సర్గః ॥